

THE BIBLE TRUTH

Editor
P.K. VARGHESE

000

Published by Church of Christ

പുതിയ നിയമ ക്രിസ്ത്യാനിത്വത്തിന്റെ പുനരേകീകരണം

Vol. 34

October 2019

No.10

എഡിറ്റോറിയൽ

മനുഷ്യ മനസുകളെ ആകർഷിക്കുവാൻ മനുഷ്യരുടെ ഭാവനയിൽ നിന്നുണ്ടാകുന്നവയാണ് കലയും സാഹിത്യവുമെല്ലാം. അതിൽ ധാർമ്മികമൂല്യങ്ങൾ ഉൾക്കൊള്ളുന്നവയും അല്ലാത്തവയുമുണ്ട്. ചിലതു ഹാസ്യരസപ്രദമാണ്. എഴുത്തുകാർ പണ്ടൊക്കെ അവബോധമുള്ള കഥകൾ തിരഞ്ഞെടുക്കുമായിരുന്നു. സമൂഹത്തിനു ഗുണകരമാണോ എന്ന് ചിന്തിച്ച് രൂപപ്പെടുത്തിയിരുന്നു എന്നർത്ഥം. ഇന്നത്തെ സ്ഥിതി അതിൽ നിന്നും വിഭിന്നമാണ്. പദ്യരൂപത്തിലോ, കഥാരൂപത്തിലോ നോവൽ രൂപത്തിലോ ഇറങ്ങുന്ന സാഹിത്യത്തിൽ ഇപ്പോഴത്തെ തലമുറക്ക് അനുകരിക്കാവുന്നതോ പഠിക്കാവുന്നതോ അധികമില്ല എന്നു മാത്രമല്ല ജനങ്ങളുടെ മനസുകളെ ദോഷത്തിലേക്കു നയിക്കുന്നവയാണ്. കാലഘട്ടത്തിനനുസരിച്ചു അവരുടെ കൃതികൾക്കു മാറ്റമുണ്ടാകുന്നു എന്നാണ് അവർ അവകാശപ്പെടുന്നത്. അതെന്തായാലും കലയും സാഹിത്യവും നല്ല ഗുണപാഠങ്ങൾ ഉൾപ്പെടുത്തി രചിക്കണം. എഴുത്തുകാർ തങ്ങളുടെ കാഴ്ചപ്പാട് മാറ്റണം. തെറ്റുകളെ ന്യായീകരിക്കാതെ തെറ്റുതിരുത്തേണ്ട രീതിയിൽ എഴുത്തുകൾ മാറണം. അധർമ്മത്തെ നീക്കുവാൻ ധർമ്മത്തിൽ ഉറച്ചുനില്ക്കണം. ലക്ഷ്യബോധമുള്ളവരും തങ്ങളോടും സമൂഹത്തോടും ആത്മാർത്ഥതയുള്ളവരുമാകണം അവർ. ഇതിനു സ്വയം അച്ചടക്കം വരുത്തേണ്ടതുണ്ട്.

നാടകമായാലും സിനിമയായാലും പണ്ടുണ്ടായിരുന്നവയിൽ നിന്നു വ്യത്യസ്തമാണ്. വസ്തുനിഷ്ഠമായി അവ വിലയിരുത്തിയാൽ അവയുടെ ഉദ്ദേശം വ്യക്തമാകും. പണ സമ്പാദ്യമാണ് അവയുടെ നിർമ്മാതാക്കളുടെ ലക്ഷ്യം. എഴുത്തുകാരും ആ ലക്ഷ്യത്തോടെ കഥകൾ രചിക്കുന്നു. ഇത്തരം പോക്ക് എവിടെ ചെന്നെത്തും എന്ന് ഉറപ്പിക്കാവുന്നതേയുള്ളൂ. യുവതീയുവാക്കളുടെ മനസിനെ അവർ മലിനപ്പെടുത്തിവരികയാണ്. അവരുടെ സ്വഭാവത്തെയും പെരുമാറ്റത്തെയും ഇവ സ്വാധീനിക്കുന്നുണ്ട്. ചിന്തിക്കുവാനും പ്രതികരിക്കുവാനും അതു ജനമദ്ധ്യത്തിൽ എത്തിക്കുവാനും പലർക്കും കഴിയുന്നുണ്ട്. എന്നാൽ താൻ ചെയ്യുന്നതിന്റെ പരിണിത ഫലത്തക്കുറിച്ചു ശരിയായി ചിന്തിക്കേണ്ടതുണ്ട്. തെറ്റായ ദിശയിൽ സഞ്ചരിക്കുന്നവരെ നേർപാതയിലേക്കു കൊണ്ടുവരുവാൻ ശ്രമിക്കേണ്ട ഉത്തരവാദിത്വം എല്ലാ വിഭാഗക്കാരും ജനങ്ങളിലുണ്ട്. മനുഷ്യസംസ്കാരമെന്ന് വിശേഷിപ്പിക്കുന്നത് എല്ലാവർക്കും ഉപകാരപ്രദമാകണം. വർത്തമാന പത്രങ്ങളും ദൃശ്യമാദ്ധ്യമങ്ങളും ആദർശപരമായ സമീപനം കൈക്കൊള്ളണം. ചില മതങ്ങൾ ആളുകളിൽ വർഗ്ഗീയവിഷം കടത്തിവിടുന്നതുപോലെ തന്നെ ഉപദ്രവകരമാണ് ചില സാഹിത്യകൃതികൾ. മനസ്സാക്ഷിക്കുത്തില്ലാതെ ചിന്തിച്ച് പ്രവർത്തിക്കുവാൻ എല്ലാവരും തയ്യാറാകണം. ഞാൻ ഇത്രയും പറഞ്ഞതിൽ നിന്നു എനിക്കു കലയോടോ സാഹിത്യത്തോടോ വിരക്തി ഉണ്ടെന്നു വിചാരിക്കരുത്. മാധ്യമങ്ങളോടും പത്രങ്ങളോടും അങ്ങനെ തന്നെ.

മതത്തെ ചൂഷണം ചെയ്യുന്നത് പല രീതിയിലാണ്. അന്ധവിശ്വാസങ്ങൾ പ്രചരിപ്പിച്ചുകൊണ്ട്, അജ്ഞരെ അബദ്ധം പഠിപ്പിച്ചുകൊണ്ട്, ധനാഗമ മാർഗ്ഗമാക്കി ഉപയോഗിച്ചുകൊണ്ടെല്ലാം ആളുകൾ അങ്ങനെ ചെയ്യുന്നുണ്ട്. നമ്മുടെ ശാരീരികവും മാനസികവും ആത്മീകവുമായ ഉയർച്ചക്ക് വേണ്ടിയുള്ള ഉപദേശങ്ങൾ നിഷ്പക്ഷമായി വിവേചിച്ച് ജീവിതത്തിൽ പ്രാവർത്തികമാക്കണം. എല്ലാ മതങ്ങളും ഒന്നല്ല, അതുപോലെ, മനുഷ്യരുടെ എല്ലാ അറിവും പൂർണ്ണമല്ല. അതുകൊണ്ട് മതത്തെയാ, മനുഷ്യരേയോ അല്ല അറിവിനായി ആശ്രയിക്കേണ്ടത്. ആധികാരികമായി തെളിയിക്കപ്പെട്ട ഗ്രന്ഥമാണ് ബൈബിൾ. ദൈവശ്വാസിയമായ തിരുവെഴുത്തുകൾ എല്ലാം

കൊണ്ടും മനുഷ്യരുടെ ഈ ലോകജീവിതവും വരുവാനുള്ള ജീവിതവും ദൈവിക നിലവാരത്തിലേക്കു ഉയർത്തുന്നതാണ്. മനുഷ്യരെ നോക്കി ദൈവിക ചിന്ത കൊണ്ടുപോകാൻ സാധ്യമല്ല. ക്രിസ്തു നമുക്കു കാണിച്ചുതന്ന ജീവിതമാതൃക സ്വീകരിക്കുകയാണ് മനുഷ്യധർമ്മം. എന്നാൽ ക്രിസ്തുവിനെ പലരും വിവാദങ്ങളിലേക്കു കാലാകാലങ്ങളായി വലിച്ചിഴച്ചിട്ടുണ്ട്. അത് നാടകത്തിലൂടെയും സിനിമയിലൂടെയുമാണ്. അതിൽ അവസാനത്തേതാണ് ഡാവിഞ്ചികോഡ്. ഒരു വ്യക്തിയുടെ ഭാവനയിൽ മെനഞ്ഞുണ്ടാക്കിയ കെട്ടുകഥയാണ് അത് എന്നതിനു തർക്കമില്ല. കെട്ടുകഥക്ക് ആധികാരികത വേണമെന്നില്ലല്ലോ. സമൂഹത്തിൽ ക്രിസ്തുവിനെ മുപ്പതു വെള്ളിക്കാശിനു ഒറ്റിക്കൊടുത്ത യൂദയും, ക്രിസ്തുവിനെ വെറുമൊരു സാധാരണ മനുഷ്യനാക്കി ചിത്രീകരിച്ച് ദിവ്യത്വം നഷ്ടപ്പെടുത്താൻ ആഗ്രഹിച്ച് ചിത്രീകരിച്ച് പണമുണ്ടാക്കിയ ആ കഥാകാരനും ഒരു പോലെയാണ്.

യേശുക്രിസ്തു തന്നെ ഏതെല്ലാം വിധത്തിൽ ഉപദ്രവിച്ചവരോടും എങ്ങനെ പ്രതികരിക്കുന്നു എന്നതാണ് പ്രധാനം. “പിതാവേ, ഇവർ ചെയ്യുന്നത് എന്തെന്നു അറിയായ്കയാൽ ഇവരോട് ക്ഷമിക്കേണമേ. സത്യം അറിയാവുന്നവർ സത്യത്തെ പഠിപ്പിച്ചുകൊണ്ട് ഭോഷ്ക്ക് പ്രചരിപ്പിക്കുന്നവരെ മിണ്ടാതാക്കുക. സത്യത്തെ നാം വിലക്കുകയല്ല വേണ്ടത്. പിന്നെയോ അതിനെ വാങ്ങുകയാണ്. യേശു ദൈവപുത്രനായും മനുഷ്യപുത്രനായും ഈ ഭൂമിയിൽ ജീവിച്ചു. ഏതാണ്ട് മുപ്പത്തിമൂന്നു വർഷം ജീവിച്ചു മനുഷ്യനുമായി കയ്യിൽ മരണശിക്ഷക്ക് ഏല്പിച്ചുകൊടുത്തു. എന്നാൽ അവൻ മരിച്ചവരിൽ നിന്ന് ഉയിർത്തെഴുന്നേറ്റു മർത്യരെ പുനരുത്ഥാനത്തിനും നീതീകരണത്തിനും യോഗ്യരാക്കി. പാപത്തിനു ജഡത്തിൽ ശിക്ഷ ഏറ്റുനമുക്കുവേണ്ടി ഇന്നും പക്ഷവാദം ചെയ്യുന്നു. അവൻ ഒരിക്കൽ വീണ്ടും വരും. അതു ന്യായവിധിക്കും തന്റെ ശുദ്ധന്മാരായ അവന്റെ സഭയെ ചേർക്കുന്നതിനുമാണ്. തെറ്റിദ്ധാരണ അകറ്റുവാൻ ബൈബിൾ വായിക്കുക.



മാനസാന്തരപ്പെടേണ്ട ആവശ്യം

J.C. ചോട്ട്

മാനസാന്തരം ഒരു വേദപുസ്തക വിഷയമാണ്. അതു അപൂർവ്വമായേ ചർച്ച ചെയ്യപ്പെടാറുള്ളൂ. എന്നാൽ ലോകം മുഴുൻ ആവശ്യമായതുമാണ്. സകല മനുഷ്യരും സ്ത്രീ പുരുഷ ഭേദമെന്യേ മാനസാന്തരപ്പെടേണ്ടവരാണ്. കാരണം എല്ലാവരും അധർമ്മം ചെയ്യുന്നവരാണ്.

ഏതൊരാളും തന്റെ പാപത്തിൽ നിന്നാണ് തിരിയേണ്ടത് എന്ന് ക്രിസ്തു ഉപദേശിക്കുകയുണ്ടായി. മാനസാന്തരപ്പെടുന്നവർ പാപത്തിൽ നിന്നു ദൈവത്തിലേക്കു തിരിയുന്നത് അവരുടെ ആത്മ രക്ഷക്കായിരിക്കണം. തന്നെയുമല്ല, കർത്താവിന്റെ സഭയിൽ പ്രവേശിക്കുക എന്ന ലക്ഷ്യവുമുണ്ടാകണം.

മാനസ്സാന്തരം എന്ന വാക്ക് കൊണ്ട് ഉദ്ദേശിക്കുന്നത് ഒരു മാറ്റം, തിരിയൽ, മോശമായതും തെറ്റായതും വിട്ടുകളയൽ, മോശമായ സ്വഭാവം ഉപേക്ഷിക്കൽ, വേറൊരു ദിശയിലേക്കു സഞ്ചരിക്കൽ എന്നിവയാണ്. ഇതിനർത്ഥം, ഒരാളുടെ ജീവിതത്തെ സംബന്ധിച്ച് ഹൃദയമാറ്റം, മനസ്സുമാറ്റം ഉണ്ടാകണം. തിരിഞ്ഞ് എതിർ ദിശയിലേക്ക് ചലിക്കലാണ് അത്. മറ്റൊരു വാക്കിൽ പറഞ്ഞാൽ ഒരാൾ തന്റെ പാപത്തിൽ നിന്നു മാനസാന്തരപ്പെട്ടാൽ ക്രിസ്തുവിനെ അനുഗമിക്കേണ്ടതിനു അയാൾ തന്റെ പാപങ്ങളെയെല്ലാം വിട്ടുകളയുന്നു.

മാനസ്സാന്തരപ്പെട്ടില്ലെങ്കിൽ ഒരാൾ അങ്ങനെ തന്നെ നശിച്ചുപോകും എന്നാണ് ക്രിസ്തു കല്പിച്ചത് (ലൂക്കൊസ് 13:3). അപ്പൊസ്തലനായിരുന്ന പൗലൊസ് പറഞ്ഞു, “അറിയായ്മയുടെ കാലം കണക്കിടാതെ ഇപ്പോൾ എല്ലാവരോടും എല്ലായിടത്തും മാനസാന്തരപ്പെടുവാൻ ദൈവം കല്പിക്കുന്നു” (പ്രവൃത്തികൾ 17:30). പത്രൊസ് പ്രഖ്യാപിച്ചു, “ചിലർതാമസം എന്നു വിചാരിക്കുന്നതു പോലെ കർത്താവു തന്റെ വാഗ്ദത്തം നിവർത്തിപ്പാൻ

താമസിക്കുന്നില്ല. ആരും നശിച്ചുപോകാതെ എല്ലാവരും മാനസാന്തരപ്പെടുവാൻ അവൻ ഇച്ഛിച്ചു നിങ്ങളോടു ദീർഘക്ഷമ കാണിക്കുന്നതേയുള്ളൂ.” (2 പത്രോസ് 3:9).

എന്നാൽ സുവിശേഷം അനുസരിക്കുന്നതിൽ മാനസ്സാന്തരം എങ്ങനെ യോജിച്ചിരിക്കുന്നു? നാം മുൻപു വായിച്ചതുപോലെ കർത്താവു എല്ലാവരോടും കല്പിച്ചിരിക്കയാണ് മാനസാന്തരപ്പെടുവാൻ. എന്നാൽ രക്ഷിക്കപ്പെടുവാൻ ഇതു മാത്രം മതിയോ? പോരാ. ഇതു കർത്താവു ആവശ്യപ്പെടുന്നവയിൽ ഒരു ഭാഗമേ ആകുന്നുള്ളൂ. നമുക്ക് അതിനെ കൂടുതൽ അടുത്തറിയാൻ നോക്കാം.

സുവിശേഷം എന്നാൽ സുവാർത്തയാണ്. യേശു സകല മനുഷ്യരുടേയും പാപങ്ങൾക്കു വേണ്ടി മരിച്ചു, അടക്കപ്പെട്ടു, കല്ലറയിൽ നിന്നു ഉയിർത്തെഴുന്നേൽക്കയും ചെയ്തു (1 കൊരിന്ത്യർ 15:1-4). ആ വസ്തുതകളെ നാം ഇപ്പോൾ വിശ്വസിക്കുവാൻ കർത്താവ് ആഗ്രഹിക്കുന്നു. ക്രിസ്തു ഇപ്പോൾ ഉയിർത്തെഴുന്നേറ്റു കർത്താവാണ്. ഇവിടെയാണ് മാനസാന്തരത്തിന്റെ ആവശ്യം ഉദിക്കുന്നത്. പാപികൾക്കു വേണ്ടി മരിച്ചു ഉയിർത്തെഴുന്നേറ്റു കർത്താവായിത്തീർന്ന ക്രിസ്തുവിന്റെ കല്പന ഒഴിച്ചു കൂടാനാവാത്തതാണ്. പാപമോചനം ആഗ്രഹിക്കുന്നവർ കർത്താവിന്റെ കല്പനയെ കൈക്കൊള്ളും. നമ്മെ ശിക്ഷിക്കാതെ രക്ഷിപ്പാൻ കഴിവുള്ളവൻ ഏകനാണ് (പ്രവൃത്തി 4:12). നമ്മെ ദൈവത്തോടു ബന്ധിപ്പിക്കുന്ന ഏക മദ്ധ്യസ്ഥൻ ക്രിസ്തുവാണ് (1 തിമൊഥെയോസ് 2:5). പത്രോസിന്റെ ആദ്യത്തെ പ്രസംഗമായി രേഖപ്പെടുത്തിയിരിക്കുന്നതാണ്. അവന്റെ പ്രസംഗം കേട്ടവരുടെ ഹൃദയത്തിൽ കുത്തുകൊണ്ടതായി പറയുന്നുണ്ട്. തന്നെയുമല്ല, “സഹോദരന്മാരായ പുരുഷന്മാരേ, ഞങ്ങൾ എന്തു ചെയ്യേണ്ടു?” എന്ന് അവർ അപ്പൊസ്തലന്മാരോട് ചോദിച്ചു. സ്പഷ്ടമായ മാനസ്സാന്തരം അവർക്ക് ആവശ്യമാണെന്നു കാണിക്കുന്നു. എന്നാൽ അതിൽ ഒതുങ്ങുന്നതായിരുന്നില്ല മാനസ്സാന്തരം. പത്രോസ് അവരോട് പറയുന്നു, “നിങ്ങൾ ഓരോരുത്തൻ മാനസ്സാന്തരപ്പെട്ട് നിങ്ങളെ

ളുടെ പാപമോചനത്തിനായി യേശുക്രിസ്തുവിന്റെ നാമത്തിൽ സ്നാനം ഏല്പിൻ എന്നാൽ പരിശുദ്ധാത്മാവ് എന്ന ദാനം ലഭിക്കും” (പ്രവൃത്തികൾ 2:37, 38). മറ്റേതെങ്കിലും രീതിയിൽ രക്ഷപ്പെടുവാൻ കഴിയുമായിരുന്നെങ്കിൽ അപ്പൊസ്തലൻ അതു പറയുമായിരുന്നു. അതില്ലാത്തതുകൊണ്ട് കർത്താവിന്റെ കല്പന അനുസരിക്കുവാനാണ് ആവശ്യപ്പെട്ടത്.

വീണ്ടും മറ്റൊരു സന്ദർഭത്തിൽ പത്രോസ് പ്രസംഗിച്ചപ്പോഴും ദൈവസന്ദേശം വ്യക്തമാക്കുന്നുണ്ട്. യേശുശലേമിലുള്ള വമ്പിച്ച പുരുഷാരത്തോട് സുവിശേഷ പ്രസംഗം നടത്തുന്ന സന്ദർഭമായിരുന്നു. അവിടെ അവൻ പറയുന്നതു ശ്രദ്ധിക്കുക: “ആകയാൽ നിങ്ങളുടെ പാപങ്ങൾ മാഞ്ഞു കിട്ടേണ്ടതിനു മാനസ്സാന്തരപ്പെട്ടു തിരിഞ്ഞു കൊൾവിൻ എന്നാൽ കർത്താവിന്റെ സമ്മുഖത്തു നിന്നു ആശ്വാസ കാലങ്ങൾ വരികയും ക്രിസ്തുവിനെ നിങ്ങളിൽ അയക്കുകയും ചെയ്യും” (പ്രവൃത്തികൾ 3:19). മാനസാന്തരം അന്ന് അനുസരണത്തിന്റെ മുഖ്യഭാഗമായിരുന്നു. ഇന്നും അതിനു വ്യത്യസ്തം സംഭവിച്ചിട്ടില്ല. ആ കല്പന അനുസരിക്കാതെ അവരുടെ പാപം മോചിപ്പിക്കപ്പെടുമായിരുന്നില്ല. നാം ആ കല്പനകൾ അനുസരിക്കാതെ നമ്മുടെ പാപങ്ങളും ക്ഷമിക്കപ്പെടുകയില്ല. നമ്മൾ അങ്ങനെ രക്ഷിക്കപ്പെട്ടില്ലെങ്കിൽ അവൻ നമ്മെ അവന്റെ സഭയോട് ചേർക്കുകയുമില്ല. കാരണം ദൈവം മുഖപക്ഷം കാണിക്കുന്നവനല്ല. പുതിയ നിയമം അന്നും ഇന്നും ഒന്നാണ്. ദൈവപദ്ധതി അന്നത്തെപ്പോലെ ഇന്നു പ്രാബല്യത്തിലിരിക്കുന്നു. അതിന് മാറ്റം വരുത്താൻ ദൈവത്തിനു മാത്രമേ അധികാരമുള്ളൂ.

അപ്പൊസ്തല പ്രവൃത്തികളിലെ പരിവർത്തനങ്ങൾ എല്ലാം പരിശോധിച്ചാൽ നടന്നിട്ടുള്ള പരിവർത്തന രേഖകളിലെല്ലാം കർത്താവിനെ അനുസരിച്ച എല്ലാവരും മാനസാന്തരപ്പെടേണ്ടിയിരുന്നു എന്നു കാണാം. പ്രവൃത്തികൾ 8-ാം അദ്ധ്യായത്തിൽ പറയുന്ന ശമര്യക്കാരും ഐത്യോപ്യനും അങ്ങനെ മാനസാന്തരപ്പെട്ടവരിൽ ഉൾപ്പെടുന്നു. ഹെറോൽ എന്ന പേരിൽ അറിയപ്പെട്ട വ്യക്തി

യുടെ ജീവിതത്തിലും മാനസാന്തരമുണ്ടായി. അവൻ അതിനു മുൻപു സഭയെ മുടിച്ചവനായിരുന്നു. കൊർന്നെല്ലോസ് എന്ന നല്ലൊരു മനുഷ്യനും മാനസാന്തരപ്പെട്ടു സ്നാനമേൽക്കേണ്ടിയിരുന്നു. അതുപോലെ മറ്റൊരാൾ പരിവർത്തന സംഭവങ്ങളിലും അവരെല്ലാം മാനസാന്തരപ്പെട്ടതായി കാണാം. ഇവരെല്ലാം ഒരേ സുവിശേഷമാണ് കേട്ടതും അനുസരിച്ചതും. അവരെല്ലാം രക്ഷിക്കപ്പെട്ടതും കർത്താവിന്റെ സഭയിൽ അംഗങ്ങളായതും ഒരേ രീതിയിലാണ്. പാപങ്ങളിൽ നിന്നു മാനസാന്തരപ്പെടാതെ ആരും രക്ഷിക്കപ്പെട്ടതായോ, കർത്താവിന്റെ സഭയിൽ ആയിത്തീർന്നതായോ ദൈവപൈതലായിത്തീർന്നതായോ കാണാൻ സാധ്യമല്ല. അതുകൊണ്ട് മാനസാന്തരം കൂടാതെ ഒരാളാവും രക്ഷിക്കപ്പെടുകയില്ല.

മാനസാന്തരത്തിൽ എന്തു സംഭവിക്കുന്നു എന്നു റോമാലേഖനം 6-ാം അദ്ധ്യായത്തിൽ നാം വായിക്കുന്നു. പൊലൊസ് അവിടെ പറയുന്നു, “ആകയാൽ നാം എന്തു പറയേണ്ടു? കൃപപെരുകേണ്ടതിനു പാപം ചെയ്തുകൊണ്ടിരിക്ക എന്തോ? ഒരുനാളും അരുത് പാപസംബന്ധമായി മരിച്ചവരായ നാം ഇനി അതിൽ ജീവിക്കുന്നത് എങ്ങനെ? അല്ല, യേശുക്രിസ്തുവിനോടു ചേരുവാൻ സ്നാനമേറ്റവരായ നാം എല്ലാവരും അവന്റെ മരണത്തിൽ പങ്കാളികളാകുവാൻ സ്നാനം ഏറ്റിരിക്കുന്നു എന്നു നിങ്ങൾ അറിയുന്നില്ലയോ? അങ്ങനെ നാം അവന്റെ മരണത്തിൽ പങ്കാളികളായിത്തീർന്ന സ്നാനത്തിൽ അവനോടു കൂടെ കൂഴിച്ചുപെട്ടു. ക്രിസ്തു മരിച്ചിട്ടു പിതാവിന്റെ മഹിമയാൽ ജീവിച്ചെഴുന്നേറ്റതു പോലെ നാമും ജീവന്റെ പുതുക്കത്തിൽ നടക്കേണ്ടതിനു തന്നെ. അവന്റെ മരണത്തിന്റെ സാദൃശ്യത്തോടു നാം ഏകീഭവിച്ചവരായെങ്കിൽ പുനരുത്ഥാനത്തിന്റെ സാദൃശ്യത്തോടും ഏകീഭവിക്കും. നാം ഇനി പാപത്തിനു അടിമപ്പെടാതെപ്പറ്റി പാപശരീരത്തിനു നീക്കം വരേണ്ടതിനു നമ്മുടെ പഴയ മനുഷ്യൻ അവനോടു കൂടെ ക്രൂശിക്കപ്പെട്ടു എന്നു നാം അറിയുന്നു (റോമർ 6:1-6). ഇവിടെ പൊലൊസ് പറയുന്നതു ശ്രദ്ധിക്കുക. ഒരാൾ കർത്താവിനെ അനുസരിക്കുമ്പോൾ അയാൾ തന്റെ പാപശരീ

രത്തെ മരിപ്പിക്കുകയാണ്. പഴയ മനുഷ്യനെ നീക്കം ചെയ്യുവാൻ പാപശരീരത്തെ അടക്കം ചെയ്യുകയാണ്. അപ്പോൾ കർത്താവിന്റെ വിശുദ്ധമായ രക്തം അവന്റെ പാപങ്ങളെ കഴുകി ശുദ്ധീകരിക്കുന്നു. കർത്താവിന്റെ യോഗത്തോടു ബന്ധപ്പെടുന്നവർക്കാണ് ഇതു ലഭിക്കുന്നത്. അങ്ങനെ സ്നാന ജലത്തിൽ നിന്നു പുറത്തു കടക്കുന്ന വ്യക്തി യേശുക്രിസ്തുവിന്റെ ഉയിർത്തെഴുന്നേല്പിൽ പങ്കാളിയാകുന്നു.

കൊരിന്ത്യർക്കു ലേഖനം എഴുതുമ്പോൾ പൗലൊസ് പറഞ്ഞു, അതുകൊണ്ട് ഒരുവൻ ക്രിസ്തുവിൽ ആയാൽ അവൻ പുതിയ സൃഷ്ടിയായി, പഴയതു കഴിഞ്ഞുപോയി, ഇതാ അതു പുതുതായി തീർന്നിരിക്കുന്നു (2 കൊരിന്ത്യർ 5:17). പഴയതു കഴിഞ്ഞുപോകുന്നത് മാനസാന്തരപ്പെടുമ്പോഴാണ്. കഴിഞ്ഞകാല പാപങ്ങളെ ഉപേക്ഷിക്കണം. പിന്നെയാണ് വീണ്ടും ജനിക്കുന്നത്. പഴയതു നിലനിർത്തിയാൽ പുതിയതാവാനു സാധ്യമല്ല. സ്നാനപ്പെടുമ്പോഴാണ് ഒരാൾ പുതിയ സൃഷ്ടിയാകുന്നത്. കാരണം യേശു പറഞ്ഞത് വെള്ളത്താലും ആത്മാവിനാലും ജനിക്കുന്നതാണ് പുതിയ ജനനം എന്ന്. ഭൗതികമായ ജനനം ഒന്നാമത്തേതും ആത്മീയ ജനനം രണ്ടാമത്തേതുമാണ് (യോഹന്നാൻ 3:3-5).

പൗലൊസ് കൊലൊസ്യയിലെ ക്രിസ്ത്യാനികളെ പ്രബോധിപ്പിച്ചു കൊണ്ട് പറയുന്നത് നിങ്ങളുടെ പഴയ മനുഷ്യൻ പാപത്തിനു കീഴ്പ്പെട്ടിരിക്കുന്നു. വേറൊരു വിധത്തിൽ പറഞ്ഞാൽ കർത്താവിനെ അനുസരിക്കുവാൻ ഓരോരുത്തരും മാനസാന്തരപ്പെടണം. അതുപോലെ ക്രിസ്ത്യാനികളായിത്തീർന്ന ശേഷവും മാനസ്സാന്തരം ഉണ്ടാകണം. കാരണം പാപം നിറഞ്ഞ ലോകത്തിലാണ് നാം ജീവിക്കുന്നത്. ജഡത്തിൽ വസിക്കുന്ന കാലത്തോളം മാനസ്സാന്തരം ഒഴിച്ചുകൂടാനാവാത്തതാണ്.

കർത്താവ് ശാരീരികമായി ഈ ഭൂമിയിലായിരുന്നപ്പോൾ തന്റെ ഉപദേശത്തിൽ നിറഞ്ഞു നിന്ന വിഷയം മാനസ്സാന്തരമാ

യിരുന്നു. തന്റെ അപ്പൊസ്തലന്മാർക്കു അവൻ കല്പന കൊടുത്തതിലും അവൻ പ്രസംഗിച്ച വിഷയങ്ങളിലും മാനസ്സാന്തരത്തിനു പ്രാധാന്യം കൊടുത്തിരുന്നു. ഇന്നും മാനസ്സാന്തരത്തിനു അതിന്റേതായ പ്രാധാന്യമുണ്ട്. രക്ഷയുടെ ഭാഗമാണ് മാനസ്സാന്തരം. ദൈവത്തിന്റെ വാഗ്ദാനം ലഭിക്കുവാൻ ദൈവത്തെ അനുസരിക്കണം. നിങ്ങൾ നിങ്ങളുടെ പാപങ്ങളിൽ നിന്നു മാനസ്സാന്തരപ്പെട്ടിട്ടുണ്ടോ? ഇല്ലെങ്കിൽ ഇന്നു തന്നെ നിങ്ങൾ ദൈവകല്പന പ്രമാണിക്കുക. നിങ്ങൾ ഒരു ക്രിസ്ത്യാനിയായി തീർന്നില്ലെങ്കിൽ അതിനു കർത്താവ് കല്പിച്ചിട്ടുള്ള രക്ഷാ പദ്ധതി അനുസരിക്കുക. കർത്താവിന്റെ സഭയിൽ നിങ്ങൾ അംഗമായിട്ടുണ്ടോ? ഇല്ലെങ്കിൽ ഇപ്പോൾ തന്നെ കർത്താവിന്റെ സഭയുമായി ബന്ധപ്പെടുക. മനുഷ്യ നിർമ്മിത സഭാവിഭാഗങ്ങളിൽ അംഗമായാൽ ദൈവാനുഗ്രഹം പ്രാപിക്കയില്ല. കർത്താവ് രക്ഷിക്കയുമില്ല.



**സത്രികൾക്കു
വേണ്ടി**

നമ്മിൽ ഭരമേല്പിച്ച ആശ്രയം

ബെറ്റി ബർട്ടൻ ചോട്ട്

“സഹോദരന്മാരേ, അധികം ശിക്ഷാവിധി വരും എന്ന റിഞ്ഞത് നിങ്ങളിൽ അനേകർ ഉപദേഷ്ടാക്കന്മാർ ആകരുത്” (യാക്കൊബ് 3:1). സാധാരണ അംഗങ്ങളിൽ നിന്നു വ്യത്യാസമുള്ളവരാണ് ഉപദേഷ്ടാക്കന്മാർ എന്നതു സ്പഷ്ടമാണ്. അവർക്ക് ഉത്തരവാദിത്വങ്ങൾ ധാരാളമുണ്ട്. യാക്കൊബ് നല്കുന്ന നിർദ്ദേശം ഗൗരവത്തോടെ വേണം കാണുവാൻ.

“അല്ലയോ തിമൊഥെയോസേ, നിന്റെ പക്കൽ ഏല്പിച്ചിരിക്കുന്ന ഉപനിധി കാത്തുകൊണ്ട് ജ്ഞാനം എന്നു വ്യാജമായി പേർ പറയുന്നതിന്റെ ഭക്തിവിരുദ്ധമായ വ്യഥാലാപങ്ങളെയും

തർക്ക സൂത്രങ്ങളേയും ഒഴിഞ്ഞു നില്ക്ക” (1 തിമൊഥെയൊസ് 6:20). ദൈവ പരിഞ്ജാനത്തിനു വിരുദ്ധമായ ജ്ഞാനത്തെ മുറുകെ പിടിക്കുന്ന ആളുകളുണ്ട്. യഥാർത്ഥ ഭക്തിയില്ലാത്ത വ്യാജമായ പലതും ഭക്തിയുടെ പേരിൽ ലോകത്തിൽ ആളു കൾക്കു ഇമ്പമായി ഇറക്കിയിട്ടുണ്ട്. അതിനെക്കൊണ്ട് എടുത്ത് വാദിക്കുകയും തർക്കിക്കുകയും ചെയ്യുന്നവർ ഉണ്ട്. പക്ഷേ സത്യ ക്രിസ്ത്യാനി അവയിൽ നിന്നു ഒഴിഞ്ഞു മാറണം.

“എന്നോടു കേട്ട പത്മ്യവചനം നീ ക്രിസ്തുയേശുവിലുള്ള വിശ്വാസത്തിലും സ്നേഹത്തിലും മാതൃകയാക്കിക്കൊൾക” (2 തിമൊഥെയൊസ് 1:13).

“ക്രിസ്തുയേശുവിന്റെ നല്ല ഭടനായി നീയും എന്നോടു കൂടെ കഷ്ടം സഹിക്കുക” (2 തിമൊഥെയൊസ് 2:2).

“ഞാൻ ദൈവത്തെയും ജീവികൾക്കും മരിച്ചവർക്കും ന്യായവിസ്താരം നടത്തുവാനുള്ള ക്രിസ്തുയേശുവിനെയും സാക്ഷിപ്പെട്ടു അവന്റെ പ്രത്യക്ഷതയും രാജ്യവും ചൊല്ലി സത്യം ചെയ്തു കല്പിക്കുന്നത്: വചനം പ്രസംഗിക്ക, സമയത്തിലും അസമയത്തിലും ഒരുങ്ങി നില്ക്ക; സകല ദീർഘക്ഷമയോടും ഉപദേശത്തോടും കൂടെ ശാസിക്ക തർജ്ജനം ചെയ്ക, പ്രബോധിപ്പിക്ക; അവർ പത്മ്യപദേശം പൊറുക്കാതെ കർണ്ണരസമാകുമാറു സ്വന്ത മോഹങ്ങൾക്കു ഒത്തവണ്ണം ഉപദേഷ്ടാക്കന്മാരെ പെരുക്കുകയും സത്യത്തിനു ചെവി കൊടുക്കാതെ കെട്ടുകഥ കേൾപ്പാൻ തിരികയും ചെയ്യുന്ന കാലം വരും. നീയോ സകലത്തിലും നിർമ്മദൻ ആയിരിക്ക; കഷ്ടം സഹിക്ക, സുവിശേഷകന്റെ പ്രവൃത്തി ചെയ്ക; നിന്റെ ശുശ്രൂഷ നിറപടിയായി നിവർത്തിക്ക” (2 തിമൊഥെയൊസ് 4:1-5).

“ദുഷ്ട മനുഷ്യരും മായാവികളും വഞ്ചിച്ചും വഞ്ചിക്കപ്പെട്ടും കൊണ്ടു മേല്ക്കുമേൽ ദോഷത്തിൽ മുതിർന്നു വരും. നീയോ ഇന്നവനോടു പഠിച്ചു എന്നു ഓർക്കുകയും ക്രിസ്തു

യേശുവിങ്കലുള്ള വിശ്വാസത്താൽ നിന്നെ രക്ഷിക്കു ജ്ഞാനിയാക്കുവാൻ മതിയായ തിരുവെഴുത്തുകളെ ബാല്യം മുതൽ അറിയുകയും ചെയ്യുന്നതുകൊണ്ട് നീ പഠിച്ചും നിശ്ചയം പ്രാപിച്ചും ഇരിക്കുന്നതിൽ നിലനില്ക്കൂ” (2 തിമൊഥെയൊസ് 3:14, 15). “എല്ലാ തിരുവെഴുത്തും ദൈവശ്വാസിയമാകയാൽ ദൈവത്തിന്റെ മനുഷ്യൻ സകല സൽപ്രവൃത്തിക്കും വക പ്രാപിച്ചു തികഞ്ഞവൻ ആകേണ്ടതിനു ഉപദേശത്തിനും ശാസനത്തിനും ഗുണീകരണത്തിനും നീതിയിലെ അഭ്യാസത്തിനും പ്രയോജനമുള്ളതു ആകുന്നു” (2 തിമൊഥെയൊസ് 3:16, 17).

ഇന്നത്തെ ഉപദേഷ്ടാക്കന്മാരും സുവിശേഷകന്മാരും യാക്കോബിന്റെ മൂന്നറിയിപ്പ് കാര്യമായി എടുക്കുന്നുണ്ടോ എന്നു സംശയമാണ്. കാരണം അവരുടെ ഉപദേശങ്ങളും അവരുടെ സുവിശേഷ പ്രസംഗങ്ങളും ദൈവവചനത്തിൽ നിന്നും അപ്പുറമാണ്. സഹോദരന്മാരേ, അധികം ശിക്ഷാവിധി വരും എന്നോർത്തു നിങ്ങളിൽ അധികം പേരും ഉപദേഷ്ടാക്കന്മാർ ആകരുത് എന്നാണ് യാക്കോബ് നിർദ്ദേശിച്ചിരിക്കുന്നത്. ദൈവശ്വാസിയ വെളിപ്പെടുത്തലാണിത്. ഒരാൾ ക്രിസ്ത്യാനിയാായി തീർന്നിട്ടാണല്ലോ ഉപദേഷ്ടാവാകുന്നത്. അവരിൽ ദൈവം ഭരമേല്പിച്ചിരിക്കുന്ന ഉത്തരവാദിത്വമാണ് ഉപദേശവും സുവിശേഷ പ്രവർത്തനവും. അതു ശ്രദ്ധാപൂർവ്വം ചെയ്യേണ്ട പ്രവൃത്തിയാണ്. ആത്മാക്കളെ രക്ഷിക്കുവാനുള്ള ദൈവിക പദ്ധതിയാണ് വചനോപദേശവും സുവിശേഷഘോഷണവും. ശരിയായ അഭ്യാസമോ അറിവോ കൂടാതെ ആളുകൾക്കു കൊടുക്കുന്ന തെറ്റായ സന്ദേശം അവർ സത്യമാണെന്ന് വിശ്വസിച്ചു അനുസരിക്കും. അതിന്റെ അവസാനം നാശമായിരിക്കും ഫലം. മാത്രമല്ല ഓരോരുത്തരും ദൈവത്തിനു കണക്കു കൊടുക്കേണ്ട ഉത്തരവാദിത്വമുണ്ട്. പക്ഷേ ഉപദേഷ്ടാക്കന്മാർക്കു കൂടുതൽ ഉള്ളത് അവർ മറ്റു ആത്മാക്കളെ കുറിച്ചും കണക്കു കൊടുക്കണം എന്നതാണ്. ആളുകളുടെ രക്ഷക്കു ഉപദേഷ്ടാവിന് ഒരു ഉറപ്പും നല്കാൻ സാധ്യമല്ല. പക്ഷേ നല്കുന്ന

സന്ദേശം അഥവാ ദൂത് ശരിയായിത്തന്നെ കൊടുക്കണം. അതിനു യാതൊരു വിട്ടുവീഴ്ചയുമില്ല. അതിനു (1) ഉപദേഷ്ടാവ് ദൈവവചനം ശരിയായി പറിക്കണം. (2) അയാൾ പറിപ്പിക്കുന്നതിൽ ദൈവവചനം മാത്രം ഉൾപ്പെടുത്തണം. കെട്ടുകഥയോ തമാശയോ അല്ല നാം ആളുകളെ രസിപ്പിക്കുവാൻ എടുക്കേണ്ടത്; അതു നാമധേയ വിഭാഗങ്ങളുടെ രീതിയാണ്.

പ്രസംഗ പീഠത്തിലേക്കു പോകുന്ന ഏതൊരാളും തന്റെ പ്രസംഗത്തേയും പ്രസംഗം കേൾക്കുന്നവരേയും കുറിച്ചു ചിന്തിക്കണം. അയാൾ സത്യമായിരിക്കണം സംസാരിക്കേണ്ടത്, കേൾക്കുന്നവർ അതു വിശ്വസിച്ചു അനുസരിച്ചാൽ എന്തായിരിക്കും ഫലം എന്നും ചിന്തിക്കണം. അതു ആളുകളെ ശക്തീകരിക്കയാണോ അതോ ബലഹീനമാക്കുകയാണോ എന്നു വിവേചിക്കണം. ഉപദേഷ്ടാവിനു ദൈവത്തോടും താൻ പ്രവർത്തിക്കുന്ന ഇടവകയോടും ഉത്തരവാദിത്വമുള്ളതു വിസ്മരിക്കരുത്. ന്യായവിധി നാളിൽ എല്ലാവരും ക്രിസ്തുവിന്റെ ന്യായാസനത്തിനു മുൻപാകെ നില്ക്കും. പിൻമാറി പോയവരെയും ദൈവം കൂട്ടിവരുത്തും. അവരോടു ചോദിക്കും. ദൈവത്തിന്റെ ആലോചന ഒട്ടും മറച്ചുവെക്കാതെ പ്രസംഗിക്കാൻ ഉപദേഷ്ടാവ് ബാധ്യസ്ഥനാണ്. എന്തെങ്കിലും വിഷയം ബൈബിളിൽ പ്രതിപാദിച്ചിരിക്കുന്നതു അപ്രധാനമെന്ന് കരുതി മാറ്റിവെക്കരുത്. ഏതെങ്കിലും വിഷയത്തിന്റെ ഒരു ഭാഗം മാത്രം എടുക്കുകയും മറ്റൊരു ഭാഗം വിട്ടുകളകയും ചെയ്യരുത്. എല്ലാ ആത്മാക്കളും ഒരുപോലെയാണ്. എല്ലാ രക്തങ്ങൾക്കും വിലയുണ്ട്. ദൈവം ആവശ്യപ്പെടുന്നതെല്ലാം അങ്ങനെ തന്നെ അറിയിക്കുവാൻ ഉപദേഷ്ടാവു തയ്യാറാകണം. ആളുകളുടെ അരുചിയോ ഇഷ്ടമോ നോക്കരുത്.

നമുക്ക് അറിയാവുന്നതിനേക്കാൾ കൂടുതൽ ചെയ്യുവാൻ നമുക്ക് ആർക്കും സാധ്യമല്ല. നാമധേയ വിഭാഗക്കാരുടെ സാമൂഹ്യ അംഗീകരവും സത്യത്തെ വിസ്മരിക്കലും ആത്മാർത്ഥതയുള്ള ഉപദേഷ്ടാവ് ചെയ്യുകയില്ല. ക്രിസ്തുവിന്റെ സുവി

ശേഷം കലർപ്പില്ലാതെ പ്രസംഗിക്കണം. കാരണം അതിലാണ് രക്ഷിക്കുന്ന ശക്തി ഉള്ളത്. അവസാന വിധി നാളിൽ നാം വീണ്ടു പോയവരായി കാണപ്പെടരുത്. സ്വർഗ്ഗസ്ഥനായ പിതാവിന്റെ ഇഷ്ടം പ്രവർത്തിച്ചവരായി കാണപ്പെടണം. സത്യത്തിന്റെ പരിജ്ഞാനം ലഭിച്ചവർ ആ പരിജ്ഞാനത്തെയാണ് ജനങ്ങളിൽ എത്തിക്കേണ്ടത്. സത്യമാണ് ആളുകളെ ശുദ്ധീകരിക്കുന്നതും സ്വതന്ത്രമാക്കുന്നതും.

ഈ വിഷയത്തിന്റെ പ്രാധാന്യവും ആവശ്യകതയും കരുതിക്കൊണ്ടാണ് പൗലോസ് തിമൊഥെയൊസിനു എഴുതിയത്. അതു എല്ലാ ഉപദേഷ്ടാക്കൾക്കും ബാധകമാണ്. “അല്ലയോ തിമൊഥെയോസേ, നിന്റെ പക്കൽ എല്പിച്ചിരിക്കുന്ന ഉപനിധി കാത്തുകൊണ്ട് ജ്ഞാനം എന്നു വ്യാജമായി പേർ പറയുന്നതിന്റെ ഭക്തിവിരുദ്ധമായ വ്യഥാലാപങ്ങളെയും തർക്ക സൂത്രങ്ങളെയും ഒഴിഞ്ഞുനില്ക്ക” (1 തിമൊഥെയോസ് 6:20).

പരിശുദ്ധാത്മാവു മുന്നറിയിച്ചിട്ടുള്ള വാക്കുകളെ മാറ്റുവാൻ നമുക്കധികാരമില്ല. അതിന്റെ വികാസത്തിനായി നാം ചിന്തിക്കേണ്ടതില്ല. വ്യഥാലാപങ്ങൾ ആത്മാവിന് ആവശ്യമില്ലാത്തതത്രേ. തർക്കസൂത്രങ്ങളും ആത്മാവിന് പ്രയോജനമില്ലാത്തതാണ്. മറിച്ച് ദൈവമനസിൽ നിന്നും - വന്ന സന്ദേശമാണ് ആത്മാക്കൾക്ക് ആവശ്യം. മനുഷ്യരുടെ മധുരിക്കുന്ന വാക്കുകളല്ല - പ്രയോജനത്തിനും “ശാസനത്തിനും, ഗുണീകരണത്തിനും, നീതിയിലെ അഭ്യോസത്തിനും” ആയി നല്കപ്പെട്ടിരിക്കുന്നു. അതു ദൈവമനുഷ്യർ സകലത്തിനും വകപ്രാപിച്ചു തികഞ്ഞവർ ആകേണ്ടതിനാണ്.

വരാനിടയുള്ള - അപകടത്തെയും സന്ദേശം മുന്നറിയിക്കുന്നുണ്ട്. ആളുകൾ കർണ്ണരസമാകുമാറ് ഉപദേഷ്ടാക്കളെ പെരുപ്പിക്കും എന്നാണ് അറിയിച്ചിരിക്കുന്നത്. സ്വന്ത താല്പര്യങ്ങളെയാണ് അവർ തൃപ്തിപ്പെടുത്തുന്നത്; അല്ലാതെ ദൈവതാല്പര്യമല്ല. ആളുകൾ സത്യത്തെ വിട്ടു കെട്ടുകഥ കേൾപ്പാൻ തിരിയുന്ന കാലം വരുമെന്ന് അറിയിച്ചിരിക്കുകയാണ് (2 തിമൊഥെയോസ് 4:1).

ഉപദേശ്ചടാവിന്റെ കഥകളെല്ലാം ഈ ലോകത്തിൽ തന്നെ അവസാനിക്കുന്നതു കൊണ്ട് അതൊന്നും സഭയുടെ ആത്മിക വർദ്ധനവിന് ഉതകുന്നതല്ല. സഭയുടെ ആത്മിക വർദ്ധനവിന് ആത്മാവിന്റെ പ്രബോധനമാണ് ആവശ്യം. നാം ചെയ്യുന്നതെല്ലാം ഒരിക്കൽ വെളിപ്പെട്ടുവരും. നമ്മുടെ പ്രയത്നം നിലനില്ക്കേണ്ടതാണെന്ന് എല്ലാ ഉപദേശ്ചടാക്കന്മാരും ചിന്തിക്കണം. യേശു ക്രിസ്തു എന്ന ഇട്ടിരിക്കുന്ന അടിസ്ഥാനമല്ലാതെ മറ്റൊന്ന് ഇടുവാൻ ആർക്കും കഴിയുകയില്ല. ആ അടിസ്ഥാനത്തിന്മേൽ ആരെങ്കിലും പൊന്നു, വെള്ളി, വിലയേറിയ കല്ല്, മരം, പുല്ല്, വൈക്കോൽ എന്നിവ പണിയുന്നുവെങ്കിൽ അവനവന്റെ പ്രവൃത്തി വെളിപ്പെട്ടു വരും. ഓരോരുത്തന്റെ പ്രവൃത്തി ഇന്നതെന്നു തീ തന്നെ ശോധന ചെയ്യും. ഒരുത്തൻ ചെയ്ത പ്രവൃത്തി നിലനില്ക്കും എങ്കിൽ അവനു പ്രതിഫലം കിട്ടും. ഒരുത്തന്റെ പ്രവൃത്തി വെന്തു പോയെങ്കിൽ, അവന്നു ചേതം വരും, താനോ രക്ഷിക്കപ്പെടും; എന്നാൽ തീയിൽ കൂടി എന്ന പോലെയാത്ര" (1 കൊരിന്ത്യർ 3:11-15).

ആകയാൽ ഉയരുന്ന ചോദ്യം “മനുഷ്യൻ എന്താണ് ഉപദേശിക്കുന്നത്? ദൈവത്തിന്റെ വചനമായ ശുദ്ധ സ്വർണ്ണമാണോ? അതോ വൈക്കോലും മണ്ണുമായ സാമൂഹ്യ സുവിശേഷമാണോ?” അവൻ സത്യമാകുന്ന സ്വർണ്ണത്താൽ പണിതിട്ടുണ്ടെങ്കിൽ അവന്റെ പ്രയത്നം തീയിൽ കൂടെ കടന്നു സഹിഷ്ണുതയോടെ നിലനില്ക്കും. മനുഷ്യരുടെ ഉപദേശമായ കല്ലും, വൈക്കോലും, മരവുമൊക്കെ ആണെങ്കിൽ - അതു “വ്യഥാലാപത്തിനു” തുല്യമാകുന്നു - ലൗകിക ഉപദേശത്താൽ നേടിയ ആത്മാക്കൾ അവസാനം കാണുകയില്ല.

ഞാൻ സുവിശേഷം അറിയിക്കുന്നില്ലെങ്കിൽ എനിക്ക് അയ്യോ കഷ്ടം. നിർബന്ധം എന്റെ മേൽ കിടക്കുന്നു. എന്റെ പ്രവർത്തനങ്ങൾ എല്ലാം അവസാനം എന്താകും? എനിക്കോ?”



ദൈവത്തിന്റെ കരുണ

ആൽബർട്ട് ജി.

ദൈവം മഹാ കരുണയും കൃപയും നിറഞ്ഞവനാണ്. കരുണ എന്ന വാക്ക് മിക്കവാറും എല്ലാവരും ഉപയോഗിക്കുന്നുണ്ട്. പൗലൊസിനെ വിചാരണക്കു കൊണ്ടുവന്നപ്പോൾ തെർത്തുല്ലോസ് ആ വാക്ക് ഉപയോഗിച്ചിട്ടുണ്ട് എന്നു കാണാം. ചില ഭരണാധികാരികൾ ദൈവകരുണയെ മനസിലാക്കിയിട്ടുണ്ട്. നമുക്കറിയാം ദൈവം ദീർഘവീക്ഷണവും മുൻകാഴ്ചയും ഉള്ളവനാണ്. ഒരു കാര്യം ചെയ്താൽ അതിന്റെ അനന്തരഫലം അപകടകരമോ അല്ലയോ എന്നു ദൈവത്തിനറിയാം. ചിലതു ദൈവം ചിലരിൽ ഒഴിവാക്കും. ആരോടു ദയയും കരുണയും കാണിക്കണം എന്നു ദൈവത്തിനറിയാം. നമ്മുടെ ഇഷ്ടപ്രകാരമല്ല അതു ദൈവം ചെയ്യുന്നത്. ദൈവത്തിൽ നിന്നു കരുണ ലഭിക്കുന്നതു മഹാഭാഗ്യമാണ്.

പുതിയ നിയമത്തിൽ ഈ വാക്ക് അധികമായി ദൈവത്തോടുള്ള ബന്ധത്തിൽ ഉപയോഗിച്ചിട്ടില്ലെങ്കിൽ പോലും അതിന്റെ അർത്ഥം വരുന്ന മറ്റു വാക്കുകൾ കാണാം. ദൈവമാണ് സകലത്തെയും നിയന്ത്രിക്കുന്നത്. അവന്റെ കരുതൽ പലവിധത്തിൽ നാം അനുഭവിക്കുന്നുണ്ട്. പഴയനിയമ കാലത്തിലും പുതിയനിയമ കാലത്തിലും ദൈവത്തിന്റെ കരുണാധികൃ പ്രകാരമുള്ള പ്രവൃത്തികൾ നമ്മുടെ ബുദ്ധിയെ തെളിയിക്കുന്നതാണ്. ദൈവത്താൽ പ്രത്യേകതയോടെ സൃഷ്ടിക്കപ്പെട്ട മനുഷ്യരെ ഈ ഭൂമിയിലാക്കിയ ഉദ്ദേശത്തെ തിരിച്ചറിഞ്ഞാൽ ഈ വിഷയം നമുക്കു ഗ്രഹിക്കാൻ പ്രയാസമില്ല.

നിങ്ങളെ സംരക്ഷിക്കുകയും നയിക്കുകയും ചെയ്യുന്നതിനു വേണ്ടി നിങ്ങൾ എപ്പോഴെങ്കിലും ദൈവത്തോട് പ്രാർത്ഥിച്ചിട്ടുണ്ടോ? അവർ അങ്ങനെ ചെയ്തിട്ടുണ്ടോ? അതു കരുണാധികൃ പ്രകാരം അവൻ ചെയ്യുന്നതാണ്. അല്ലാതെ അതു അത്ഭുതമല്ല.

ചില ആളുകൾ വിചാരിക്കുന്നത് അവരുടെ ജീവിതത്തിൽ ദൈവം പ്രവർത്തിക്കുന്നില്ല എന്നാണ്. കാരണം അവർ ദൈവത്തിന്റെ പ്രത്യേക ശബ്ദമോ ദൈവിക ദർശനമോ കാണാത്തതുകൊണ്ടാണ്. അവർക്കു സത്യാവസ്ഥ അറിയാത്തതു കൊണ്ടാണ്. എത്രയോ അപകടങ്ങൾ അവർക്കു വരാമായിരുന്നത് നീങ്ങിപ്പോയിട്ടുണ്ട്. അവ ഒഴിഞ്ഞുമാറുവാൻ ദൈവം അവസരം ഒരുക്കിക്കൊടുത്തിട്ടുണ്ട്. പക്ഷേ അവർ അതു തിരിച്ചറിഞ്ഞിട്ടില്ല എന്നതാണ് വാസ്തവം. അവൻ സർവ്വവും കാണുന്നുണ്ട്. നാം നമുക്കു നേരിടാനിടയുണ്ടായിരുന്ന പല അപകടങ്ങളും നമുക്കു കാണാൻ കഴിയുന്നില്ലെങ്കിലും ദൈവത്തിന്റെ മുൻകാഴ്ചയാൽ അതെല്ലാം അവന്നു കാണുവാൻ കഴിയും.

അബ്രഹാം തന്റെ ഭാര്യയെ ഗേരാർ രാജാവ് അബിമെലേക്ക് എടുക്കാതിരിക്കാൻ അവൾ തന്റെ സഹോദരിയാണെന്ന് പറഞ്ഞു. രാജാവിനെ അവൻ ഭയന്നതുകൊണ്ടാണ് അങ്ങനെ പറഞ്ഞത്. സഹോദരി എന്നു പറഞ്ഞുകൊണ്ട് സാറയെ അബിമെലേക്ക് എടുത്തു. “എന്നാൽ ദൈവം അബിമെലേക്കിനു രാത്രി ദർശനത്തിൽ പ്രത്യക്ഷനായി, അവനോടു പറഞ്ഞതു നീ എടുത്ത സ്ത്രീ നിമിത്തം നീ മരിക്കും. അവൾ ഒരു പുരുഷന്റെ ഭാര്യ എന്നു അരുളിച്ചെയ്തു. ഒരാൾ മറ്റൊരാളുടെ ഭാര്യയെ എടുക്കുന്നതു ഗൗരവമായ തെറ്റാണ്. ദൈവം പറയുന്നു അങ്ങനെ ചെയ്താൽ അവൻ മരിക്കും എന്ന്.

അബിമെലേക്ക് സാറയെ എടുക്കാതിരിക്കാൻ ദൈവം തടുത്തു. ദൈവം എത്രയെത്ര മോശമായ കാര്യങ്ങളെയാണ് നാം പാപത്തിൽ വീഴാതിരിക്കാൻ ദൈവം തടുത്തത് എന്ന് ഓർമ്മയുണ്ടോ? നാം ദൈവമുൻപാകെ വിശ്വസ്തരായി ജീവിക്കുവാൻ ആഗ്രഹിക്കുന്നതു കൊണ്ടാണ് അങ്ങനെ സംഭവിക്കുന്നത്. അതു ദൈവത്തിന്റെ കരുണാധികൃ പ്രകാരമാണ് ദൈവം പ്രവർത്തിക്കുന്നത്. ദൈവത്തിന്റെ സഹായവും കരുതലും നമ്മെ നേർപാതയിൽ വഴിനടത്തുവാൻ ഉപകരിക്കുന്നു എന്ന് നാം അറിയണം.

യഹോവ യാക്കോബിനോട് അവന്റെ പിതൃദേശത്തേക്കു മടങ്ങിപ്പോകുവാൻ ആവശ്യപ്പെടുന്നുണ്ട്. അങ്ങനെ പോയാൽ ദൈവം അവനോടു കൂടെ ഉണ്ടാകും എന്നു അരുളിച്ചെയ്തു. അവൻ റാഹേലിനേയും ലേയയേയും വിളിച്ചുവരുത്തി അവരുടെ അപ്പൻ അവനോട് ചെയ്തതെല്ലാം വിവരിച്ചുപറഞ്ഞു. “നിങ്ങളുടെ അപ്പൻ എന്നെ ചതിക്കുകയും എന്റെ പ്രതിഫലം പത്തുപ്രാവശ്യം മാറ്റുകയും ചെയ്തു, എന്നാൽ ദൈവം എനിക്കു ദോഷം വരുത്താൻ അനുവദിച്ചില്ല. ശ്രദ്ധിക്കുക ദൈവം അവനോടു കൂടെ ഇരിക്കും എന്നാണ് അരുളിച്ചെയ്തത്. ദൈവം അവനു ഒരു ദോഷവും വരുത്താൻ അനുവദിച്ചില്ല എന്നതു തികച്ചും ദൈവത്തിന്റെ കരുണ തന്നെയാണ്.

യോസേഫിന്റെ ജീവിതത്തിലും ദൈവത്തിന്റെ കരുണ നാം കാണുന്നുണ്ട്. അവൻ തന്റെ ഉദ്ദേശം വെളിപ്പെടുത്തുകയുണ്ടായി. അവൻ മിസ്രയീമിൽ എത്തിയതു ദൈവത്തിന്റെ ഉദ്ദേശമെന്നായിരുന്നു അവൻ പറഞ്ഞത്. അവന്റെ സഹോദരന്മാരുടെ അസൂയയും പകയുമാണ് യോസേഫിനെ അവരിൽ നിന്നും അകറ്റിയത്. ഒടുവിൽ ദൈവം ആ പ്രദേശത്തിനു ക്ഷാമം വരുത്തിയപ്പോൾ അവർ ധാന്യത്തിനായി തങ്ങളുടെ സ്വന്തം സഹോദരന്റെ അടുക്കലാണ് ചെന്നുചേരുന്നത്. പക്ഷേ യോസേഫ് തന്റെ സഹോദരങ്ങളോട് ദയവു കാണിക്കുകയാണ് ചെയ്തത്.

യാക്കോബിനേയും മക്കളേയും ദൈവകരുണയാൽ സംരക്ഷിച്ചതിന്റെ ഉദ്ദേശം ക്രിസ്തു യഹൂദ്യയിൽ നിന്നു ജനിക്കേണ്ടിയിരുന്നതു കൊണ്ടാണ്. യോസേഫിന്റെ ജീവിതത്തിൽ പല അനിഷ്ട സംഭവങ്ങളും ഉണ്ടായെങ്കിലും ദൈവം അവനെ സുരക്ഷിതമായി കാത്തു പരിപാലിച്ചു. ദൈവം തന്നെ സ്നേഹിക്കുന്നവർക്കു ഒരുക്കിയിരിക്കുന്നതു കണ്ണു കണ്ടിട്ടില്ല, ചെവി കേട്ടിട്ടുമില്ല. തിന്മയുടെ മേൽ നന്മ ജയിക്കുമെന്നും ദൈവമക്കൾക്ക് നേരിടുന്ന തിന്മകളെ നന്മകളാക്കാൻ ദൈവത്തിനു കഴിയുമെന്നും യോസേഫിന്റെ ജീവിതത്തിൽ തെളിയിച്ചു. ദൈവത്തിന്റെ കരുതൽ അവർണ്ണനീയം തന്നെ.

യെഹൂദ ജനങ്ങൾക്കെല്ലാം മരണഭീഷണി ഉയർന്ന സാഹചര്യത്തിൽ മോർദ്ദേഖായിയുടെ ഉചിതമായ ഇടപെടൽ എസ്തേർ 4:14-ൽ കാണുന്നു. എസ്തേർ രാജ്ഞിയായി തീർന്നപ്പോൾ മോർദ്ദേഖായിയുടെ ഉചിതമായ നിർദ്ദേശപ്രകാരം അവൾ പ്രവർത്തിച്ചതുകൊണ്ട് രാജാവിന്റെ അറിവു കൂടാതെ യെഹൂദ ജനത്തെ മുഴുവൻ സംരക്ഷിക്കുകയുണ്ടായി. എസ്തേറിനെ രാജ്ഞിയാക്കുന്നതും ഉണർന്നു പ്രവർത്തിക്കുന്നതുമെല്ലാം ദൈവത്തിന്റെ നടത്തിപ്പു തന്നെയായിരുന്നു. അതാണ് ദൈവകരുണ എന്നത്.

മോർദ്ദേഖായി എസ്തേറിനോട് പറഞ്ഞത് നീ ഇപ്പോൾ മിണ്ടാതിരുന്നാൽ ദൈവം മറ്റൊരു വഴിയിൽ തന്റെ ജനത്തെ സൂക്ഷിക്കും. എന്നാൽ നീയും നിന്റെ പിതൃഭവനവും നശിച്ചു പോകും. ഇതിനല്ലെ ഇപ്പോൾ നിന്നെ രാജധാനിയിലേക്കും പ്രമുഖ സ്ഥാനത്തേക്കും ആക്കിയിരിക്കുന്നത് എന്ന് ആർക്കറിയാം?

നിങ്ങൾ എവിടെയായിരിക്കുന്നുവോ അവിടെ ദൈവികമായ ഒരു ഉദ്ദേശം കാണും. നിങ്ങൾ അതു മനസ്സിലാക്കി പ്രവർത്തിച്ചാൽ അതിന്റെ പ്രതിഫലം വലുതായിരിക്കും: അതു പ്രാവൃത്തികമാക്കാൻ ദൈവത്തിന്റെ കരുതലും തുണയും നിങ്ങൾക്ക് ഉണ്ടാകും. ഇന്ന് സുവിശേഷം അറിയിക്കുന്നതിന് അവസരങ്ങൾ അനവധി തുറന്നിരിക്കുന്നു. നിങ്ങളെ വിളിച്ച് അവന്റെ രാജ്യത്തിലാക്കിയിരിക്കുന്നത് അവന്റെ സൽഗുണങ്ങളെ ഘോഷിക്കുന്നതിനാണ്. ഇക്കാലം അതിനുള്ളതാണ്. സമയം തക്കത്തിൽ ഉപയോഗിക്കണം. അവസരം എപ്പോഴും കിട്ടിയെന്നു വരികയില്ല. ദൈവം തരുന്ന അവസരം നാം ഉപയോഗിക്കണം.

ദൈവത്തെ സ്നേഹിച്ച് അവന്റെ കല്പനകളെ പ്രമാണിക്കുന്നവർക്കു ദൈവം സകലവും നന്മക്കായി പ്രവർത്തിക്കും എന്നറിയുക (റോമർ 8:28). അതായതു ദൈവത്തിന്റെ നിർണ്ണയപ്രകാരം വിളിക്കപ്പെട്ടവർക്ക് ദൈവം ചെയ്യുന്ന ഉപകാരങ്ങൾ

പ്രകടമായിരിക്കും. “പൂർണ്ണ ഹൃദയത്തോടെ യഹോവയിൽ ആശ്രയിക്ക; സ്വന്ത വിവേകത്തിൽ ഊന്നരുത്. നിന്റെ എല്ലാ വഴികളിലും അവനെ നിനച്ചുകൊൾക; അവൻ നിന്റെ പാതകളെ നേരെയാക്കും” (സദൃശവാക്യങ്ങൾ 3:5,6).

“എന്നെ ശക്തനാക്കുന്നവൻ മൂലം ഞാൻ സകലത്തിനും മതിയായവൻ” എന്ന് അപ്പൊസ്തലനായ പൗലൊസ് ഫിലിപ്പിയർക്കു ലേഖനം എഴുതുമ്പോൾ പറഞ്ഞു - (ഫിലിപ്പിയർ 4:13). “എന്നാൽ നാം ചോദിക്കുന്നതിലും നിനെക്കുന്നതിലും അത്യന്തം പരമായി ചെയ്യാൻ നമ്മിൽ വ്യാപരിക്കുന്ന ശക്തിയാൽ കഴിയുന്നവനു സഭയിലും ക്രിസ്തു യേശുവിലും എന്നേക്കും തലമുറ തലമുറയായും മഹത്വം ഉണ്ടാകട്ടെ. ആമേൻ” (എഫെസ്യർ 3:20, 21). “യഹോവയിൽ ആശ്രയിച്ചു നന്മ ചെയ്ക; ദേശത്തു പാർത്തു വിശ്വസ്തത ആചരിക്ക യഹോവയിൽ തന്നെ രസിച്ചുകൊൾക അവൻ നിന്റെ ഹൃദയത്തിലെ ആഗ്രഹങ്ങളെ നിന്നുതരും. നിന്റെ വഴി യഹോവയിൽ ഭരമേല്പിക്ക; അവനിൽ തന്നെ ആശ്രയിക്ക; അവൻ അതു നിർവ്വഹിക്കും” (സങ്കീർത്തനങ്ങൾ 37:3-5).

നിങ്ങൾ ദൈവത്തിന്റെ കരുണ ആസ്വദിച്ചിട്ടില്ലെങ്കിൽ കർത്താവിന്റെ ഉപദേശത്തിൽ വിശ്വസിക്കുകയും പാപങ്ങളിൽ നിന്നു വിട്ടുതിരിയുകയും ചെയ്തു, ക്രിസ്തു ദൈവപുത്രൻ എന്ന് ഏറ്റുപറഞ്ഞു പാപങ്ങളുടെ മോചനത്തിനായി യേശുക്രിസ്തുവിന്റെ നാമത്തിൽ സ്നാനമേൽക്കുക. അപ്പോൾ കർത്താവ് നിങ്ങളെ രക്ഷിച്ച് അവന്റെ സഭയോട് ചേർക്കും. തുടർന്നു അവന്റെ വചനപ്രകാരം വിശ്വസ്തമായി ജീവിച്ചാൽ ദൈവ കരുണയാൽ അവൻ നിങ്ങളെ സഹായിച്ച്, സംരക്ഷിച്ച്, നിങ്ങളെ വഴിനടത്തുവാൻ അനുവദിച്ചാൽ അവൻ നിങ്ങളെ വഴിനടത്തുക തന്നെ ചെയ്യും.



വീണ്ടും ഔനിക്കുന്നാത് എങ്ങനെ?

സണ്ണി ഡേവിഡ്

ഔനങ്ങൾ എങ്ങനെയാണ് അധർമ്മം പ്രവർത്തിച്ചത്? കർത്താവിന്റെ ഉപദേശം അവർ സ്വീകരിച്ചില്ല, പഠിച്ചില്ല, ഉപദേശിച്ചില്ല, ദൈവത്തിന്റെ ഹിതം വെളിപ്പെടുത്തിയിരിക്കുന്നത് അവർ പരിശീലിക്കുകയോ മറ്റുള്ളവരെ പരിശീലിപ്പിക്കുകയോ ചെയ്തില്ല. അതിനു പകരമായി കർത്താവ് പ്രസ്താവിക്കാത്തതു പഠിപ്പിക്കുകയും ആചരിപ്പിക്കുകയും ചെയ്തു. ആകയാൽ കർത്താവേ, കർത്താവേ എന്നു വിളിക്കുന്ന ഏവരുമല്ല, സ്വർഗ്ഗസ്ഥനായ പിതാവിന്റെ ഇഷ്ടം ചെയ്യുന്നവരത്രെ സ്വർഗ്ഗരാജ്യത്തിൽ പ്രവേശിക്കുന്നത് (മത്തായി 7:21).

കർത്താവ് കല്പിച്ചിട്ടുള്ള കാര്യങ്ങൾ തീർച്ചയായും അറിയുവാൻ ഉള്ള ഏക മാർഗ്ഗം തന്റെ വചനങ്ങൾ രേഖപ്പെടുത്തിയ പുസ്തകത്തിലേക്കു തിരിയണം. ശ്രദ്ധാപൂർവ്വം അത് വായിച്ചു നോക്കണം. അതിൽ എഴുതിയിരിക്കുന്ന പ്രകാരമാണോ നാം ജീവിക്കുന്നത് എന്ന് പരിശോധിക്കണം. ഏതാണ്ട് രണ്ടായിരം വർഷങ്ങൾക്കുമുമ്പ് അപ്പൊസ്തലനായിരുന്ന യോഹന്നാൻ ഒരു മൂന്നറിയിപ്പ് നൽകുന്നുണ്ട്. “പ്രിയമുള്ളവരേ, കള്ള പ്രവാചകർ പലരും ലോകത്തിലേക്ക് പുറപ്പെട്ടിരിക്കയാൽ ഏത് ആത്മാവിനേയും വിശ്വസിക്കാതെ ആത്മാക്കൾ ദൈവത്തിൽ നിന്നുള്ളവരോ എന്ന് ശോധന ചെയ്‌വിൻ” (1 യോഹന്നാൻ 4:1). വേദപുസ്തകം തന്നിരിക്കുന്നത് നമുക്ക് വായിച്ചു ഗ്രഹിച്ചു അനുസരിക്കുവാനാണ്. അല്ലാതെ അത്രയും അശ്രദ്ധമായി കൈകാര്യം ചെയ്യാനോ അവഗണിക്കാനോ അല്ല. ആത്മീയ കാര്യങ്ങളെ വിവേചിക്കുവാനും ദൈവിക നിർദ്ദേശങ്ങളെ മാത്രം സ്വീകരിപ്പാനും മനുഷ്യന്റെ ബുദ്ധിയെ പ്രകാശിപ്പിക്കേണ്ടതിനു തന്നിരിക്കുന്ന ഒരു പരിശോധനക്കുള്ള ഉപകരണമായി തിരുവെഴുത്തിനെ നമുക്കു കാണാം. അതു നാം പ്രയോജനപ്പെടുത്തണം. ഏതൊരു വ്യക്തിയുടേയും കാലടികളെ സ്വാധീനമാക്കാൻ സ്വയമായി കഴികയില്ല. അതിനാൽ ദൈവത്തിന്റെ സഹായം കൂടിയേ

തീരു. നാം കേൾക്കുകയും വായിക്കുകയും ചെയ്യേണ്ടത് ദൈവത്തിന്റെ അരുളപ്പാടാണ്. അവ പ്രമാണിപ്പിക്കുവാൻ നാം ധൈര്യം ആർജ്ജിക്കണം.

വീണ്ടും എന്താണ് സത്യവേദപുസ്തകം വെളിപ്പെടുത്തുന്ന ഉപദേശം? അപ്പൊസ്തല പ്രവർത്തികൾ രണ്ടാം അദ്ധ്യായത്തിലേക്കു കടക്കാം. യേശുക്രിസ്തുവിന്റെ മരണം, അടക്കം, ഉയിർപ്പ്, സ്വർഗ്ഗാരോഹണം എന്നിവയ്ക്കു ശേഷം കർത്താവിന്റെ ആജ്ഞയാൽ പത്രൊസ് സുവിശേഷപ്രസംഗം ആദ്യമായി നടത്തുകയാണ്. വലിയൊരു പുരുഷാരം അവിടെ സന്നിഹിതരായിരിക്കുന്നു. കർത്താവിന്റെ നാമം വിളിച്ചുപേക്ഷിക്കുന്നവർ ഏവരും രക്ഷിക്കപ്പെടും എന്ന സന്ദേശവും ആ പ്രസംഗത്തിൽ പ്രസ്താവിക്കുകയുണ്ടായി (പ്രവൃത്തി 2:21). എന്നാൽ അന്ന് അപ്പൊസ്തലർ ആരും തന്നെ, പാപം ക്ഷമിച്ചു കിട്ടേണ്ടതിനു പ്രാർത്ഥിക്കണമെന്നു ആവശ്യപ്പെടുകയുണ്ടായില്ല. കാരണം പാപികളുടെ പ്രാർത്ഥനകൊണ്ടു മാത്രം അവരുടെ പാപങ്ങൾ മോചിക്കപ്പെടുകയില്ല എന്നു അവരെ കർത്താവ് പഠിപ്പിച്ചിരുന്നു. പാപികൾ പ്രാർത്ഥിക്കേണ്ട എന്നല്ല ഇവിടെ പറയുന്നത്. പിന്നെയോ രക്ഷിക്കപ്പെടുകയില്ല എന്നു അവരെ കർത്താവ് പഠിപ്പിച്ചിരുന്നു. പാപികളുടെ പ്രാർത്ഥന ദൈവം കേൾക്കുന്നില്ല എന്നും ദൈവേഷ്ടം ചെയ്യുന്നവരുടെ പ്രാർത്ഥനയ്ക്കു ദൈവം മറുപടി നൽകും എന്നും രേഖപ്പെടുത്തിയിരിക്കുന്നു (യോഹന്നാൻ 9:31).

ഈ സന്ദർഭത്തിൽ യേശുക്രിസ്തുവിനെ കുറിച്ചുള്ള സുവിശേഷം കേട്ട ആളുകൾ അവനിൽ വിശ്വസിച്ചു. മാത്രമല്ല, കർത്താവിന്റെ നാമം വിളിച്ചുപേക്ഷിച്ചു രക്ഷ പ്രാപിപ്പാൻ എന്തു ചെയ്യണമെന്ന് അപ്പൊസ്തലന്മാരോട് അവർ ചോദിക്കുകയുണ്ടായി. അതായത് അവരുടെ പാപങ്ങൾ മോചിച്ചു കിട്ടേണ്ടതിന് അവർ എന്താണ് ചെയ്യേണ്ടത് എന്നായിരുന്നു അവരുടെ സംശയം. അപ്പൊസ്തലനായിരുന്ന പത്രൊസ് അവരോട്: നിങ്ങൾ മാനസാന്തരപ്പെട്ട്, നിങ്ങളുടെ പാപങ്ങളുടെ മോചനത്തിനായി ഓരോരുത്തൻ യേശുക്രിസ്തുവിന്റെ നാമത്തിൽ സ്നാനം ഏല്പിൻ; എന്നാൽ പരിശുദ്ധാത്മാവ് എന്ന ദാനം ലഭിക്കും. തുടർന്നു നാം വായിക്കുമ്പോൾ അവർ വചനം കൈക്കൊണ്ടു; മൂവായിരത്തോളം പേർ സ്നാനമേറ്റു. കർത്താവ് അവ

രുടെ പാപങ്ങൾ മോചിച്ചു കൊടുക്കുകയും അവരെ രക്ഷിക്കുകയും അവൻ അവരെ തന്റെ സഭയോടു ചേർക്കുകയും ചെയ്തു (പ്രവൃത്തി 2:38,41,47) എന്നു കാണാം. ഇതിൽ നിന്നും നാം മനസ്സിലാക്കേണ്ട കാര്യം കർത്താവ് കല്പിച്ച കല്പനകളാണ് നാം അനുസരിക്കേണ്ടത്. കാരണം നമ്മെ രക്ഷിക്കുന്നത് ക്രിസ്തുവാണ് (പ്രവൃത്തി 4:12).

ദൈവശാസിയരായ അപ്പൊസ്തലന്മാരും പ്രവാചകന്മാരും ദൈവത്തിന്റെ ഇഷ്ടം എന്തെന്നു പരിശുദ്ധാത്മാവ് അവരെ നേരിട്ട് ഓർമ്മിപ്പിച്ചു സംസാരിക്കുകയും എഴുതുകയും ചെയ്തു. അതു വായിച്ചു മനസ്സിലാക്കത്തക്ക രീതിയിൽ ഇന്ന് എല്ലാവർക്കും ലഭ്യമാണ് (യോഹന്നാൻ 14:26, 16:12, 14; 2 തിമൊഥെയോസ് 3:16, 17; 2 പത്രോസ് 3:16, 17; 2 പത്രോസ് 1:20, 21). ആത്മാവിന്റെ വചനങ്ങൾ കേൾക്കുമ്പോൾ അതിനോട് തർക്കിക്കാനോ വാദിച്ചു ജയിക്കാനോ നോക്കരുത്. ദൈവത്തോടു തർക്കിച്ചു ജയിക്കാൻ ആരാലും സാധ്യമല്ല. മാനസാന്തരപ്പെട്ടു നിങ്ങളുടെ പാപമോചനത്തിനായി കർത്താവിന്റെ നാമത്തിൽ നിങ്ങൾ സ്നാനമേല്ക്കുമ്പോൾ വെള്ളത്താലും ആത്മാവിനാലും വീണ്ടും ജനിക്കുകയാണ്. പഴയ ജീവിതത്തെ പൂർണ്ണമായി ഉപേക്ഷിച്ച് ജീവന്റെ പുതുക്കത്തിൽ നടക്കേണ്ടതിനാണ് യേശു ക്രിസ്തുവിന്റെ മരണത്തിലും അടക്കത്തിലും ഉയിർത്തെഴുന്നേല്പിലും പങ്കാളിയാകുന്നത് (റോമർ 6:14). ഒരുവൻ ക്രിസ്തുവിലായാൽ അവൻ പുതിയ സൃഷ്ടിയായി തീരുന്നു.

വീണ്ടും ജനിക്കുവാൻ ക്രിസ്തു കല്പിച്ചിട്ടില്ലാത്ത മാർഗ്ഗത്തിലൂടെ അത് ലഭിക്കുമെന്ന് ആരും പ്രതീക്ഷിക്കേണ്ട. യേശു പഠിപ്പിച്ച രീതിയിലുള്ള മാർഗ്ഗം അനുസരിക്കുകയാണ് ഓരോരുത്തരും ചെയ്യേണ്ടത്. നിങ്ങളുടെയും എന്റെയും ആത്മാവ് വിലയുള്ളതാണ്. കാര്യഗൗരവത്തോടെ ആത്മാവിന്റെ രക്ഷക്കുവേണ്ടി ദൈവത്തെ അനുസരിക്കുക. അതാകുന്നു സകല മനുഷ്യർക്കും വേണ്ടത്.





SATHYANADAM

TV PROGRAMME

TRUE GOSPEL MESSAGE

Speaker:

Bro. P.K. VARGHESE

Saturday 6 am to 6.30 am

On JAI HIND CHANNEL

കേൾക്കുക!

സത്യനാദം

ബ്രദർ.

പി.കെ വർഗ്ഗീസ്

പ്രസംഗിക്കുന്നു

എല്ലാ ശനിയാഴ്ചയും

രാവിലെ 6 മണിക്ക്

ജയ്‌ഹിന്ദ് ടിവിയിൽ

കേൾക്കുക!